

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಕೋಟಿಕನ್ಯಾದಾನಂ ಶ್ರೀ ಕೃಷ್ಣತಾಚಾರ್ಯವಿರಚಿತಂ
|| ಶ್ರೀಮದಾಂಡವಾಭ್ಯುದಯಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಮದಾಂಡವಾಭ್ಯುದಯಂ ||

ಕಾಂತಶ್ರೀಕಾಂತ ಶುದ್ಧಾಂತಸಿದ್ಧಾಂತೋದಂತ ಪೇಟಿಕಾಃ |
ಜಯಂತ್ಯಸ್ಮದ್ಗುರುವರಾಃ ಪ್ರಾಪ್ತಾಪ್ರಾಕೃತ ಘೋಟಿಕಾಃ || 1 ||

ಕಾಲಿಯಾರ್ದನ ಪಾದಾಬ್ಜ ಪರಿಚರ್ಯಾಧುರಂಧರಾಃ |
ಜೀಯಾಸುದ್ರಾವಿಡಾಮ್ನಾಯ ಭಾಷ್ಯಕೃದ್ವಂಶಜಾ ಭುವಿ || 2 ||

ಯದುಪತಿವರಪದ್ಮಪಾದಸೇವಾ
ರಸಕಲಶಾಬ್ಧಿ ವಿಲೀನಭದ್ರಭಾವಾಃ |
ವಿದಧತು ಪರಮಾರ್ಥ ಕೂಕುದೇಂದ್ರಾಃ
ಶ್ರಿಯಮಿಹ ನಃ ಕುರುಕೇಶ ಸೂರಿವಂಶ್ಯಾಃ || 3 ||

ಚಿತ್ತೇವಾಚಿ ದೃಶೋಶ್ಚುಭೇ ಕರಯುಗೇ ದಕ್ಷೇ ಭುಜೇ ವಿಗ್ರಹೇ
ಸರ್ವತ್ರಾಪಿ ಸುದರ್ಶನಂ ಕಲಯತಾಮಾಚಾರ್ಯ ಲಕ್ಷ್ಮಶ್ರಿಯಾಂ |
ಕಾರುಣ್ಯಾನ್ನಿಜ ಸಂಶ್ರಿತಾನಪಿ ತಥಾ ಭೂತಾನ್ ದ್ರುತಂ ತನ್ವತಾಂ
ಶ್ರೀಮದ್ವಾ ವಿಡಭಾಷ್ಯಕೃತ್ಕುಲಭುವಾಮಂಘ್ರಿಂ ಗುರೂಣಾಂ ಶ್ರಯೇ || 4 ||

ಗುರುಘಂಟಾಂ ಸುವರ್ಣಾಂಗೀಂ ತಾಮಾದ್ಯಾಮಭಿವಾದಯೇ |
ನ ಪೂಜ್ಯತೇ ರಮೇಶೋಽಪಿ ವಿನಾ ಯದಭಿವಾದನಂ || 5 ||

ಪ್ರಾಚೇತಸಾಗಮಸಮೃದ್ಧ ಗುರುಪ್ರವೀರಂ
ಶ್ರೀಭಾಷ್ಯಕಾರಗುರುವರ್ಯಮಖಂಡಬೋಧಂ |
ಭಕ್ತ್ಯಾಪಿತಾಮಹಪಿತುಃಪಿತರಂ ನತೋಽಸ್ಮಿ
ಶ್ರೀಶೈಲಪೂರ್ಣಮಹಿವಲ್ಲಭಯೋಗಿನಂ ಚ || 6 ||

ಶ್ರೀರಂಗೇಶಪದತ್ರಾಣಯುಗಲೀ ಸತತಂ ಮಮ |
ಕುರ್ಯಾದಚಂಚಲಾಂ ಲಕ್ಷ್ಮೀಮಮಲಾಂ ಧಿಷಣಾಮಪಿ || 7 ||

ಶ್ರಿಯಂ ಶ್ರಯೇಽಹಂ ಶಿರಸಾ ಯಾ ಸ್ವವಾರಾಶಿಸಶ್ರಿಯಃ |
ಸ್ವೇಶಸ್ಯೋರಸಿ ಸಂಸೇವ್ಯಾ ಸ್ವವಾರಾಶಾವಿವ ಸ್ವಯಂ || 8 ||

ವಿಶಾಲವಕ್ಷಃಸ್ಥಲಶೋಭಿತಾಲಯೇ
ನಿರಂತರಾನಂದ ರಮಾಧರಾಮೃತಂ |
ಪಾತುಂ ಸುದೀರ್ಘೀಕೃತ ಸುಂದರಾನನಂ
ಹಯಾನನಸ್ಯಾಸ್ಯ ತನೋತು ನಸ್ಸುಖಂ || 9 ||

ಮನೋಜ್ಞಮಂದಾರಮರಂದಪೂರ -
ಮಾಧುರ್ಯಮಂದಾಕ್ಷತವಾಕ್ಯವಾಹಂ |
ಯಸ್ಯ ಕ್ಷಣಾರ್ಧಸ್ಮೃತಿರೇವಸೂತೇ
ಭಾಯಾತ್ಸ ಧೀಶೋ ಹೃದಿ ಸಪ್ರಕಾರಂ || 10 ||

ಅಬದ್ಧಂ ಮಚ್ಚಿತ್ತಂ ಹಯಮುಖ ! ದರಿದ್ರಂ ಚ ನಯನಂ
ರವಿರ್ಭಾಸಾಂ ಜ್ಯೋತಿರ್ಘಟಿಯತಿ ದೃಶೌ ಹೇಯವಿಷಯೇ |
ಶುನೀವೋಚ್ಛಿಷ್ಟಂ ಮೇ ಸ್ಪೃಶತಿ ಹೃದಯಂ ಗರ್ಹ್ಯ ವಿಷಯಾನ್
ಬತಾರ್ವಾಸ್ಯ ! ತ್ವಂ ಮೇ ಘಟಿಯ ಹೃದಯಂ ಭವ್ಯ ವಿಷಯೇ || 11 ||

ವಂಶೇ ಜಾತಃ ಪ್ರಥಿತಯಶಸಾಂ ಕೋಟಿಕನ್ಯಾಪ್ರದಾನೇ
ದೃಷ್ಟಿಸ್ಸದ್ಭಿರ್ವರದಸುಮಹಾಲಕ್ಷ್ಮಣಾರ್ಯೈಶ್ಚ ಸಮ್ಯಕ್ |
ಮಾನಾಭ್ಯರ್ಹಂ ಮಹಿತವಿಷಯಂ ಸಂಯಮೀಂದ್ರಾಂಡವಸ್ಯ
ಭಕ್ತಿಶ್ರದ್ಧಾಪ್ರಭೃತಿವಶಗೋ ವೈಭವಂ ಸಂತನೋಮಿ || 12 ||

ಅಸ್ತಿ ಸ್ವಸ್ತಿಕರೀ ಭುವಃ ಸುಮನಸಾಮಾನಂದಸಂದಾಯಿನೀ
ಭೂಮ್ನಾ ನಿರ್ಜಿತ ದೇವರಾಜನಗರೀ ಶ್ರೀರಂಗಪೂರಾಹ್ವಯಾ |
ಯಾ ಕ್ಷೋಣೀಸುರಸಂಚಯೈರಧಿಗತಾ ಧರ್ಮೈಸ್ಸದಾಚಾಂಡವೈಃ
ನಿರ್ಮರ್ಯಾದಮನಶ್ಚರಂ ನಿವಸತಾಂ ನಿತ್ಯಂ ಪ್ರಸೂತೇ ಸುಖಂ || 13 ||

ತಾಂ ರಂಗನಾಮ್ಮೀಂ ನಗರೀಂ ವಿಹಾಯ
 ದೇಶಾನನೇಕಾನ್ ಪ್ರತಿ ಯಾತುಕಾಮಃ |
 ವೇದಾಂತರಾಮಾನುಜಸಾರ್ವಭೌಮಃ
 ಸಚ್ಚಿಷ್ಯವರ್ಗೈಸ್ಸಹಸಾ ಪ್ರತಸ್ಥೇ || 14 ||

ಡೋಲಾಂ ಸಮಾದಾಯ ಮಹರ್ಷಿಕಲ್ಪಾಃ
 ದ್ವಿಜಾಗ್ರಗಣ್ಯಾಃ ಪುರತಃ ಪ್ರಯಾತಾಃ |
 ಪಶ್ಚಾತ್ ತ್ರಿದಂಡಾಂಚಿತ ಪಾಣಿಪದ್ಮಃ
 ಮುನಿಃ ಪ್ರತಸ್ಥೇ ಶುಕತುಲ್ಯಶೀಲಃ || 15 ||

ಮಧ್ಯೇ ದ್ವಿಜಾನಾಂ ಮಹಿತಸ್ವಭೂಮ್ನಾಂ
 ವೇದಾಂತಯೋಗೀ ನಿತರಾಂ ವಿರೇಜೇ |
 ತಾರಾಗಣೈಸಂವಲಿತಃ ಕ್ಷಪಾಯಾಂ
 ಕಲಾಯುತಶ್ಚಂದ್ರ ಇವಾವತೀರ್ಣಃ || 16 ||

ಗ್ರಾಮೇ ಗ್ರಾಮೇ ಮನುಜನಿವಹಾಸ್ತಂ ಪ್ರಯಾಂತಂ ಪದೇನ
 ಶ್ರುತ್ವಾ ಮೋದಾದ್ಭರಿತಮನಸಃ ಪೂರ್ಣಕುಂಭಾನ್ ಗೃಹೀತ್ವಾ |
 ಸರ್ವೈರ್ವಾದ್ಯೈಶ್ಚ ವಣಸುಖದೈರ್ನೇತುಕಾಮಾ ಮುನೀಶಂ
 ಪ್ರತ್ಯುದ್ಯಾತಾ ವಿನಯಮಸೃಣಾ ಭಾಸುರಾ ಭೂಸುರಾದ್ಯಾಃ || 17 ||

ಸಸ್ಯಾನಿ ತಪ್ತಾನಿ ಯಥಾ ಪೃಥಿವ್ಯಾಂ
 ದೃಷ್ಟ್ವಾ ಪಯೋದಂ ಪ್ರಮದಂ ಪ್ರಯಾಂತಿ |
 ಭವಾಗ್ನಿತಪ್ತಾಃ ಸಕಲಾಶ್ಚ ದೃಷ್ಟ್ವಾ
 ಮೂರ್ತಿಂ ತದೀಯಾಂ ಮುದಿತಾ ಬಭೂವುಃ || 18 ||

ಶ್ವೇತಾದ್ರಿಮುಖ್ಯೇಷು ರಮಾನಿವಾಸಂ
 ಸಂಸೇವ್ಯ ತದ್ಧಿವ್ಯದಯಾಮವಾಪ್ಯ |
 ಸಂಭಾವನಾಂ ಚಾಪ್ಯಕರೋತ್ ಸಮಗ್ರಾಂ
 ದೇವಾಲಯಾನಾಮಧಿಕಾರಭಾಜಾಂ || 19 ||

ಅನುಗ್ರಹಂ ಪ್ರಾಪ್ಯ ರಮಾಧಿನೇತುಃ
 ವೇದಾಂತರಾಮಾನುಜದೇಶಿಕೇಂದ್ರಃ |
 ಸಮಾವೃತಃ ಪೌರಜನೈಸ್ಸಮಸ್ತೈಃ
 ಪ್ರದಕ್ಷಿಣೇನ ಪ್ರಜಗಾಮ ವೀಧೀಃ || 20 ||

ಸರ್ವೇ ಜನಾಸ್ಸಾಧುಜನಾಗ್ರಗಣ್ಯಂ
 ಸಂದ್ರಷ್ಟುಕಾಮಾ ಮುನಿರಾಜಮೇನಂ |
 ಭಕ್ತ್ಯಾ ವಿನಮ್ರಾಸ್ತ್ವರಯೋಪಪನ್ನಾಃ
 ತ್ಯಕ್ತಾನ್ಯಕಾರ್ಯಾಶ್ಚ ತದಾ ಬಭೂವುಃ || 21 ||

ತೇ ಸಂಪ್ರಾಪ್ಯಾನುಗ್ರಹಂ ಯೋಗಿವರ್ಯಾತ್
 ನೀತ್ವಾ ಗ್ರಾಮಂ ಯೋಗಿವರ್ಯಾಗ್ರಗಣ್ಯಂ ||
 ಛಾತ್ರೈಸ್ಸರ್ವೈ ರಂಗನಾಥೇನ ಸಾಕಂ
 ದಿವ್ಯಾಂ ಪೂಜಾಂ ಚಕ್ರೀ ಭಕ್ತಿಪೂರ್ಣಾಃ || 22 ||

ಇತ್ಥಂ ಸ ಯೋಗೀ ಸಕಲಾಭಿವಂದ್ಯಃ
 ಸಂಪೂಜಯನ್ ಶ್ರೀರಮಣಂ ಚ ಕಾಲೇ |
 ತಾಪಾದಿ ಸಂಸ್ಕಾರವಿಧೀಂಶ್ಚ ಕುರ್ವನ್
 ಸರ್ವಾನ್ ಯಯೌ ಸಂವಸಥಾನ್ ಕ್ರಮೇಣ || 23 ||

ಪುನಶ್ಚ ಸಂತುಷ್ಟಮನಾ ಮಹಾತ್ಮಾ
 ಸದ್ಭಿಃ ಪರೀತಸ್ಸಕಲಾಭಿವಂದ್ಯಃ |
 ಸ್ಮರನ್ ಸ್ವಕೀಯೇ ಹೃದಯೇ ಸಿತಾದ್ರೇಃ
 ನಾಥಂ ರಮಾಭೂಸಹಿತಂ ಪ್ರಪೇದೇ || 24 ||

ಕರೇ ತ್ರಿದಂಡಮಾವಹನ್ ಕಷಾಯಸಿಕ್ತವಾಸಸಾ
 ಸ್ಫುರತ್ತಟಿತ್ಸ್ವತೇಜಸಾ ಪ್ರಬೋಧಸಂಪದಾಪಿ ಚ |
 ಸಮಾನತಾಂ ವಹನ್ ಯತೀರ್ಯತೀಶ್ವರಾಖ್ಯ ಯೋಗಿನಾ
 ಸಿತಾದ್ರಿನಾಥ ಸೇವನೇ ಪ್ರತಿಷ್ಠತೇ ಸ್ಮ ಸಾದರಂ || 25 ||

ಶ್ರುತ್ವಾ ಮುನೇರಾಗಮನಂ ಚ ಭೂಯಃ
 ಶ್ವತಾದ್ರಿನಾಥಾಲಯ ಧರ್ಮಪಾದ್ಯಾಃ |
 ವಾದ್ಯಾದಿಭಿರ್ವಾರಿಘಟಾನ್ ಗೃಹೀತ್ವಾ
 ಪ್ರತ್ಯುದ್ಗತಾಃ ಶ್ರೀ ಶರಕೋಪಯುಕ್ತಾಃ || 26 ||

ಪ್ರಣಮ್ಯ ನಿನ್ಯುರ್ನಿಖಿಲಪ್ರಮೋದ -
 ಕರಂ ಮುನಿಂ ತಂ ಸಕಲಾಭಿವಂದ್ಯಂ |
 ಸರ್ವೇ ಚ ದೇವಾಲಯಮಾಶು ಶೌರಿಃ
 ನಂದಸ್ಯ ಸದ್ಮೇವ ಹಿ ವಾಸುದೇವಂ || 27 ||

ದೃಷ್ಟ್ವಾ ರಮೇಶಂ ಧವಲಾದ್ರಿವಾಸಂ
 ನಷ್ಟಂ ಧನಂ ಪ್ರಾಪ್ಯ ಯಥಾ ದರಿದ್ರಃ |
 ಅಮಾಂತಮಾನಂದಪಯೋನಿಧಿಂ ತಂ
 ಅಂತರ್ಮನಸ್ಸಂಬಿಭರಾಂ ಬಭೂವ || 28 ||

ಆಸ್ತಾಂ ಚೇತಸಿ ಮೇ ನಿರಂತರಮಸಾವಂಭೋಧರಶ್ಚ್ಯಾಮಲಃ
 ಪುಣ್ಯೇ ಶ್ರೀಮತಿ ಪುಂಡರೀಕನಯನಃ ಶ್ವೇತಾಚಲೇ ತಸ್ಥಿವಾನ್ |
 ಪ್ರಾಪ್ಯ ಪ್ರಾಪಕ ಭಾವಮಾತ್ಮಸುಲಭಂ ಪ್ರತ್ಯಕ್ಷತೋ ದರ್ಶಯನ್
 ರಕ್ಷಿಷ್ಯಾಮಿ ಶುಚಂ ತ್ಯಜೇತ್ಯವಿರತಂ ಯೋ ವ್ಯಾಕರೋತಿ ಧ್ರುವಂ || 29 ||

ಸಂಗೃಹ್ಣಾತ್ಯಂಘ್ರಿಪದ್ಮಂ ಧವಲನಗಪತೇಃ ಮಂದಮಭ್ಯೇತಿ ಜಂಘಾಂ
 ಊರುದ್ವಂದ್ವಾಂತರಾಸ್ತೇ ಪ್ರವಿಶತಿ ಶನಕೈಃ ನಿಮ್ಮನಾಭಿಂ ಕ್ರಮೇಣ |
 ವಕ್ಷಃ ಪರ್ಯೇತಿ ಪದ್ಮಾಂ ಪ್ರಣಮತಿ ವಲತೇ ದೋಷ್ಣು ವಕ್ತ್ರಾಬ್ಜಶೋಭಾಂ
 ಸಾನಂದಂ ಮನ್ಮನೀಷಾ ಧಯತಿ ಮಕುಟಗಂ ಜಿಘ್ರತಿ ಸ್ರಕ್ಸುಗಂಧಂ || 30 ||

ಆಖ್ಯಾನಂ ತವ ಸುಂದರಂ ತವ ಪದಾಂಭೋಜದ್ವಯಂ ಸುಂದರಂ
 ಪಾದಾಗ್ರಂ ತವ ಸುಂದರಂ ತವ ಹರೇ ! ಗುಲ್ಫದ್ವಯಂ ಸುಂದರಂ |
 ಜಾನ್ವಂಶಸ್ತವ ಸುಂದರಸ್ತವ ಪರಂ ಜಂಘಾಯುಗಂ ಸುಂದರಂ
 ಸ್ವಾಮಿನ್ ಶ್ವೇತಮಹೀಧರೇಶ ! ಭವತಃ ಸರ್ವಂ ಪರಂ ಸುಂದರಂ || 31 ||

ಮಧ್ಯಂ ಸುಂದರಮಾದ್ಯನಾಭಿಕಮಲಂ ತೇ ಸುಂದರಂ ಸುಂದರಂ
 ವಕ್ಷಸ್ಸುಂದರಮಿಂದಿರಾಂಗಮಖಿಲಂ ತ್ವತ್ಕಂಧರಸ್ಸುಂದರಃ |
 ದೋರ್ಬೃಂದಂ ತವ ಸುಂದರಂ ತವ ಕರಾಂಭೋಜವ್ರಜಸ್ಸುಂದರಃ
 ಸ್ವಾಮಿನ್ ! ಶ್ವೇತಮಹೀಧರೇಶ ! ಭವತಃ ಸರ್ವಂ ಪರಂ ಸುಂದರಂ || 32 ||

ಭ್ರೂಯುಗ್ಮಂ ತವ ಸುಂದರಂ ಶ್ರುತಿಯುಗಂ ತೇ ಸುಂದರಂ ಸುಂದರಃ
 ಫಾಲಸ್ತೇ ಶತವಕ್ರಕುಂತಲಭರಸ್ತೇ ಸರ್ವತಸ್ಸುಂದರಃ |
 ಸದ್ರತ್ನೋಜ್ವಲದಿವ್ಯರತ್ನಮಕುಟಸ್ತೇ ಸುಂದರಸ್ಸುಂದರಾ
 ದಾರಾಃ ಶ್ವೇತಮಹೀಧರೇಶ ! ಭವತಃ ಸರ್ವಂ ಪರಂ ಸುಂದರಂ || 33 ||

ವಸ್ತ್ರಂ ಸುಂದರಮಸ್ತ್ರಭೂಷಣಗಣಸ್ತೇ ಸುಂದರಸ್ಸುಂದರಂ
 ಶ್ರೀಮಚ್ಚಂಪಕಕಾನನಂ ಶುಭಗುಣಾಸ್ಸರ್ವೇಽಪಿ ತೇ ಸುಂದರಾಃ |
 ಐಶ್ವರ್ಯಂ ತವ ಸುಂದರಂ ಪರತರಾಸ್ತೇ ಷಡ್ಗುಣಾಸ್ಸುಂದರಾಃ
 ಸ್ವಾಮಿನ್ ! ಶ್ವೇತಮಹೀಧರೇಶ ! ಭವತಃ ಸರ್ವಂ ಪರಂ ಸುಂದರಂ || 34 ||

ಶೈಲೇಂದ್ರಸ್ತವ ಸುಂದರಃ ಪರತರಂ ತ್ವನ್ಮಂದಿರಂ ಸುಂದರಂ
 ತ್ವದ್ಭಕ್ತಾ ಬಹುಸುಂದರಾಃ ತವ ಹರೇ ! ಸರ್ವೋತ್ಸವಾಸ್ಸುಂದರಾಃ |
 ಕೈಂಕರ್ಯಂ ತವ ಸುಂದರಂ ತವ ತನುಧ್ಯಾನಂ ಪರಂ ಸುಂದರಂ
 ಸ್ವಾಮಿನ್ ! ಶ್ವೇತಮಹೀಧರೇಶ ! ಭವತಃ ಸರ್ವಂ ಪರಂ ಸುಂದರಂ || 35 ||

ಏವಂ ವಿಧಸ್ತೋತ್ರಶತೈರಪೂರ್ವೈಃ
 ಯೋಗೀಶ್ವರಃ ಶ್ರೋತ್ರಸುಖಾವಹಧ್ಭಿಃ |
 ಧ್ಯಾತ್ವಾ ಸ್ವಶೀರ್ಷೇ ವಿಹಿತಾಂಜಲಿಸ್ಸನ್
 ಶ್ವೇತಾದ್ರಿನಾಥಂ ಶರಣಂ ಪ್ರಪೇದೇ || 36 ||

ಶ್ವೇತಾಚಲಪತೇರ್ಧ್ಯಾನಸೋಪಾನಂ ಮುನಿನಾ ಕೃತಂ |
 ಯಃ ಪಠೇಲ್ಲಭತೇ ಸೋಽಪಿ ಪುಮರ್ಥಾನ್ ಸರ್ವ ಸುಂದರಾನ್ || 37 ||

ತದಾ ಮುರಾರಿಮುನಿಸಾರ್ವಭೌಮ
 ಗೀತಾನಿ ಶೃಣ್ವನ್ ಶ್ರುತಿಕೋಮಲಾನಿ |

ದಿದೇಶ ತಸ್ಮೈ ಪರಯಾ ಚ ತೃಪ್ತ್ಯಾ
ಸ್ವಾನುಗ್ರಹ ಜ್ಞಾಪಕ ಕುಂಜರೇಂದ್ರಂ || 38 ||

ಪತ್ಯಾ ರಮಾಯಾ ದಯಯಾ ಪ್ರದತ್ತಂ
ತಂ ಕುಂಜರಂ ಶ್ರೀಯತಿಕುಂಜರೋಽಸೌ |
ಸ್ವೀಯಾವತಾರಸ್ಥಲ ದಿವ್ಯದೇಶ -
ದೇವಾಮುದ ಪ್ರೀತಿಕರಂ ಚಕಾರ || 39 ||

ದತ್ವಾ ವರೇಣ್ಯೋಽಪರವಾರಣಂ ಚ
ಶ್ರೀವಾರಣಾದ್ರೀಶ್ವರ ಪೂಜನಾಯ |
ಪೂಜಾದಿಕಂ ಸರ್ವಮಯಂ ಯಥಾವತ್
ಅಕಾರಯದ್ಯೋಗಿವರಾಗ್ರಗಣ್ಯಃ || 40 ||

ಕರ್ಣಾಟದೇಶೇ ನಗರೀಶ್ಚ ಸರ್ವಾಃ
ಗ್ರಾಮಾನಸಂಖ್ಯಾನಧಿಗಮ್ಯ ಯೋಗೀ |
ರಕ್ಷನ್ ಜನಾನ್ ಮಂತ್ರವರಪ್ರದಾನ್ಯೈಃ
ಕ್ರಮೇಣ ಚೇಮಾಂ ನಗರೀಂ ಪ್ರಪೇದೇ || 41 ||

ವೇದಮೌಳಿಯುಗಲಾರ್ಯಭಾಷ್ಯಕೃತ್
ಭಾಷ್ಯಕೃನ್ಮುನಿರಿವಾ ಪರೋಽಧುನಾ |
ವರ್ತತೇಽತ್ರ ಮಹಿಷಾಪುರೋತ್ತಮೇ
ಕೀರ್ತಿರಸ್ಯ ವಿತತಾ ದಿಗಂತರೇ || 42 ||

ಆಶ್ರಿತುಂ ಮುನಿವರಂ ದ್ವಿಜೋತ್ತಮಾಃ
ಆಗಮಾಂತಗುರುವದ್ವ್ಯವಸ್ಥಿತಂ |
ಆಗತಾ ವಿವಿಧಶಾಸ್ತ್ರಪಾರಗಾಃ
ಅಂಗಿರಸ್ತನುಭವಂ ಯಥಾಮರಾಃ || 43 ||

ಭೂಸುರಾಸ್ಸುಭಗವೇಷಭಾಸುರಾಃ
ಭೂಮಿಪಾ ವಿವಿಧದೇಶ ನಾಯಕಾಃ |

ಊರುಜಾಃ ಪ್ರಮುದಿತಾ ಧನಂಜಯಾಃ
ಆಶ್ರಯನ್ ಚರಣ ಸಂಭವಾ ಮುನಿಂ || 44 ||

ಲಕ್ಷ್ಮಣಾಖ್ಯಮುನಿನಾ ತು ಯೇ ಪುರಾ
ದೇಶಿಕಾ ಇತಿ ಮೃಗಾಧಿಪಾಸನೇ |
ಸ್ಥಾಪಿತಾ ಮುನಿವರಂ ಸಮಾಶ್ರಯನ್
ತತ್ಕುಲೋದ್ಭವ ಮಹೀಸುರೋತಮಾಃ || 45 ||

ಪಂಚಸಂಸ್ಕೃತಿಮವಾಪ್ಯ ಕೇಚನ
ಭ್ರಾಜಮಾನವಪುಷೋ ಮುನೀಶ್ವರಾತ್ |
ಶಾಣಘರ್ಷಣ ಪರಿಷ್ಕೃತಾ ಇವ
ಪ್ರಾಪ್ನುವನ್ ಪರಮಕಾಂತಿಮದ್ಭುತಾಂ || 46 ||

ಮಂತ್ರಾರ್ಥಾನ್ ವೈ ಕೇಚಿದಾಪುರ್ಮುನೀಶಾತ್
ಶ್ರೀಮದ್ಭಾಷ್ಯಂ ಕೇಚಿದಸ್ಮಾದಗೃಹ್ಣನ್ |
ಗೀತಾಮನೈಃ ಕೇಚನ ಶ್ರೀರಹಸ್ಯಂ
ಕೇಚಿತ್ ಪ್ರಾಪುದ್ರಾವಿಡಂ ವೇದಮೌಳಿಂ || 47 ||

ಏವಂ ಸರ್ವೇ ಸ್ವಾಧಿಕಾರಾನುಗುಣ್ಯಾತ್
ಸರ್ವಾನ್ ಗ್ರಂಥಾನ್ ಪ್ರಾಪ್ಯ ಯೋಗ್ಯಗ್ರಗಣ್ಯಾತ್ |
ಜ್ಞಾನೈಃ ಪೂರ್ಣಾಸ್ತೇಜಸಾಽಽದಿತ್ಯ ಕಲ್ಪಾಃ
ವೇಷೈರ್ಮುಗ್ಧಾ ರೇಜಿರೇ ಛಾತ್ರವರ್ಗಾಃ || 48 ||

ನಂದಸೂನುರಿವ ಗಾಃ ಪ್ರಚಾಲಯನ್
ರಾಮವತ್ಸುಭಗ ಲಕ್ಷ್ಮಣಾನ್ವಿತಃ |
ಪಕ್ಷಿರಾಡಿವ ಸುಕೀರ್ತಿಸಂಯುತ -
ಶ್ಚಾಂಡವನ್ ಮುನಿವರೋ ವಿರಾಜತೇ || 49 ||

ಪಂಕಮರ್ದನ ವಿಧಾನಸಂಪದಾ
ಸಾಧುಚಕ್ರಪರಿತೋಷ ಕೃತ್ಯತಃ |

ಸರ್ವಮೋಹತಮಸಾಮಪೋಹನಾತ್
ತ್ವಾಂ ವದಾಮ ಇಹ ಪದ್ಮಬಾಂಧವಂ || 50 ||

ದುಷ್ಕರಾದ್ಭವಪಯೋಧಿತಾರಣಾತ್
ದುರ್ಜಯಾಕ್ಷವಿಜಯಾದ್ಗುಣಾಧಿಕಾತ್ |
ಕ್ಷಾಭವಾಭ್ಯಧಿಕತೋಷದಾನತಃ
ತ್ವಾಂ ವದಾಮ ಇಹ ಮಾರುತಾತ್ಮಜಂ || 51 ||

ಗೋಕುಲೇ ಸತತ ಸಕ್ತಮಾನಸೋ
ಜಿಹ್ಮಗಾರ್ತಿಕರ ವೈಭವಾನ್ವಿತಃ |
ವಾಸುದೇವ ಚರಿತಾಭಿಲಾಷವಾನ್
ಭಾಸಿ ಯೋಗಿವರ ! ಶೂರಸೂನುವತ್ || 52 ||

ಸಕ್ತಮಚ್ಯುತಕಥಾಸು ಸಂತತಂ
ಸನ್ನತಂ ಜಗತಿ ಕೀರ್ತಿಸಂಚಯೈಃ |
ಸಂಚಯನ್ನಿಖಿಲವೈಷ್ಣವಶ್ರಿಯಂ
ತ್ವಾಂ ಶ್ರಯಾಮ ಇಹ ಭಕ್ತಿಸಂಯುತಾಃ || 53 ||

ಕರುಣಾಜಲಧೇ ! ಬಹುಬೋಧನಿಧೇ !
ಶರಣಂ ಭವತಃ ಪದಪದ್ಮಯುಗಂ |
ವಯಮದ್ಯಗತಾ ಗತಿಶೂನ್ಯತಮಾಃ
ಕೃಪಯಾ ಪರಿಪಾಲಯ ಯೋಗಿನೃಪ ! || 54 ||

ಜಾತಾವತಾರಃ ಕೃಪಯಾ ಧರಣ್ಯಾಂ
ನ ತ್ವಂ ಯದಿ ಸ್ಯಾಃ ಮನುಜಾಸ್ಸಮಸ್ತಾಃ |
ವೇದಾಂತಸೂರೀಂದ್ರಯತೀಂದ್ರವಾಣೀ -
ಸುಧಾ ರಸಜ್ಞಾಶ್ಚ ಕಥಂ ಭವೇಯುಃ || 55 ||

ಕೃತಾವತಾರಂ ಮನುಜಾ ಭವಂತಂ
ಗುರೋ ! ಸಮಸ್ತಾಃ ಪ್ರತಿಪದ್ಯ ಮಂತ್ರಾನ್ |

ತಾಪಾದಿ ಸಂಸ್ಕಾರವಿಧೀಂಶ್ಚ ಲಬ್ಧ್ವಾ
ಪ್ರಬೋಧಯುಕ್ತಾಃ ಪ್ರಭವಂತಿ ಸಾರ್ಥಾಃ || 56 ||

ರಾಜೇತಿ ಶಬ್ದೋ ಜನರಂಜನೇನ
ಚಂದ್ರೋ ಯಥಾಽಽಹ್ಲಾದನಕರ್ಮಣಾ ಚ |
ಅಜ್ಞಾನರೂಪಾಂತತಮೋನಿರಾಸಾತ್
ಗುರುಶ್ಚ ಶಬ್ದಸ್ತ್ವಯಿಸಾರ್ಥ ಏಷಃ || 57 ||

ತ್ವತ್ಪಾದಾಂಬುಜ ರೇಣುರೂಷಿತಶಿರಾಃ ಯಃ ಪೂರುಷಸ್ಸೋಽಪ್ಯಸೌ
ಗಂಗಾಮಜ್ಜನಸಂಭವಾನ್ನ ಗಣಯೇತ್ ಶುದ್ಧಿಂ ಪರಾಂ ಭೂತಲೇ |
ಸಮ್ಯಕ್ ಸ್ವಾದುತಮಂ ತ್ವದೀಯವಚಸಾಮಾಸ್ವಾದಯೇತ್ ಯೋ ರಸಂ
ಧಿಕ್ಕುರ್ಯಾದಯಮಪ್ಯಹೋ ! ಮುನಿವರ ! ದ್ರಾಕ್ಷಾಂ ಚ

ಮೋಚಾಮಪಿ || 58 ||

ಆಶಾಸ್ಸರ್ವಾ ವಿಮಲ ವಿಮಲಾಃ ಕುರ್ವತೇ ಕೀರ್ತಯಸ್ತೇ
ಆಶಾಸ್ಸರ್ವಾ ಭುವಿ ತವ ನೃಣಾಂ ಪೂರಯಂತಿ ಪ್ರಸಾದಾಃ |
ಆಶಾಸ್ಸರ್ವಾ ಅಮೃತವಿಷಯೇ ತೇ ತ್ಯಜಂತಿ ಸ್ವಕೀಯಾಃ
ಆಶಾಸ್ಸರ್ವಾ ಸ್ತವ ತು ವಚನೇ ಯೇ ಬುಧಾ ನಿಕ್ಷಿಪಂತಿ || 59 ||

ಸ್ಮಾರಂ ಸ್ಮಾರಂ ಹೃದಯಜಲಜೇ ತ್ವತ್ಕಥಾಂ ಪುಣ್ಯಶೀಲಾಃ
ದರ್ಶಂ ದರ್ಶಂ ನಯನ ಫಲದಂ ತೇ ಮುನೇ ! ದಿವ್ಯರೂಪಂ |
ಪಾಯಂ ಪಾಯಂ ಚರಣಸಲಿಲಂ ಪಾವನಂ ಜಾಹ್ನವೀವತ್
ಗಾಹಂ ಗಾಹಂ ಪ್ರಮದಜಲಧೌ ವರ್ತಮಾನಾ ವಯಂ ಭೋಃ || 60 ||

ಸುರದ್ರುಮಸ್ತ್ವಂ ಶ್ರಿತನಂದನತ್ವಾತ್
ಸದಾಶ್ರಿತತ್ವಾತ್ ಸುಮನೋಗಣೈಶ್ಚ |
ನತಾಮೃತ ಪ್ರಾಯಫಲ ಪ್ರದಾನಾತ್
ಯುಕ್ತಂ ಹಿ ಚಿತ್ರಂ ಮಧುಪೈರ್ವಿಹೀನಃ || 61 ||

ಸೋಽಂಗ ವೇದ ಯದಿ ವಾ ನ ವೇತಿ ಚ
 ಶ್ರುತಿಪದ್ಧತಿರ್ವದತಿ ಸಂಶಯೇನ ವೈ |
 ನಿಯತಂ ಭವಾನ್ ವಯಮಿವಾರ್ಯ ! ತೇ ಗುಣಾನ್
 ನ ವಿಬುದ್ಯತೇ ವಿವಿಧಶಾಸ್ತ್ರವೇದ್ಯಪಿ || 62 ||

ಅಮುನಾ ಯತಿನರಪತಿನಾ
 ತ್ರಯ್ಯಂತಾರ್ಥಾವಬೋಧರತಮತಿನಾ |
 ಪದಯುಗನತಬುಧತತಿನಾ
 ಕೃತಿನಾ ಭವತೈವ ನಾಥವಂತಃ ಸ್ಮಃ || 63 ||

ತ್ವಂ ಮನುಷೇ ಗಾಂಗೇಯಂ ತೃಣವತ್ ಸರ್ವೈರ್ಜನೈಸ್ಸದಾ ಸೇವ್ಯಂ |
 ಬಹುಮನುಷೇ ಗಾಂಗೇಯಂ ಗುರುವತ್ ಧರ್ಮಾರ್ಥವೇದಿಭಿರ್ಗೇಯಂ || 64 ||

ವಂದೇ ವಿಶ್ವಗುರೋಸ್ಸಾಕ್ಷಾದಾಂಡವಸ್ಯ ಪದಾಂಬುಜಂ |
 ಅಜ್ಞಾನತಿಮಿರಂ ಹಂತುಂ ಜ್ಞಾನಭಾಸಃ ಪ್ರಕಾಶನಾತ್ || 65 ||

ಪರಮೈಕಾಂತಿಭಿಸ್ಸದ್ಭಿಃ ವಿದ್ವದ್ಭಿರಭಿಸೇವಿತಂ |
 ಬಹಿಷ್ಕೃತರಜಸ್ಸಂಗಂ ನೌಮಿ ವೇದಾಂತಲಕ್ಷ್ಮಣಂ || 66 ||

ಕಲ್ಯಾಣಾನ್ಯನಿಶಂ ತನೋತ್ಯಭಿನವ ಶ್ರುತ್ಯಂತರಾಮಾನುಜ
 ಶ್ರೀಪಾದಾಬ್ಜವಿನಿರ್ಗತಾಮೃತರುರೀಪಾನಂ ಪುನಃ ಪಾವನಂ |
 ಇತ್ಯೇವಂ ಹೃದಿ ಚಿಂತಯತ್ಯನುದಿನಂ ಯಃ ಪುಣ್ಯಶೀಲಃ ಪುಮಾನ್
 ಸರ್ವಂ ತಸ್ಯ ಕರಸ್ಥಮೇವ ಸುಕೃತಂ ಯದ್ಯಸ್ತಿ ಪೂರ್ವಾರ್ಜಿತಂ || 67 ||

ಏವಂ ದೇಶಾಂಶ್ಚ ಸರ್ವಾನ್ ನಗರಮಪಿ ತಥಾ ಯಾದವಾದ್ರಿಂ ಸಿತಾದ್ರಿಂ
 ಗಚ್ಛನ್ ಯೋಗೀಶ್ವರೋಽಸೌ ಮಧುರಿಪುಸಹಿತಃ ತತ್ರ ತತ್ರ ಸ್ಥಿತಾನಾಂ |
 ಶಿಷ್ಯಾಣಾಂ ಸಂವಿತನ್ವನ್ ಮನುವರಸಹಿತಂ ಪಂಚಸಂಸ್ಕಾರಯೋಗಂ
 ಭಾಷ್ಯಾದೀನ್ ಬೋಧಯನ್ ಸನ್ ಯತಿನೃಪತಿಸಮೋ ರಾಜತೇ

ಸ್ಮಪ್ರಕಾಮಂ || 68 ||

ಏವಂ ವೇದಾಂತಯೋಗೀ ಸ್ವಪದಮುಪಗತಾನ್ ಭಾಸುರಾನ್ ಭೂಸುರಾದೀನ್
 ಸಂಸ್ಕಾರೈಃ ಪಂಚಭಿರ್ವಾ ಮನುವಿತರಣತಃ ಪಾಲಯನ್ ಶಿಷ್ಯವರ್ಗಾನ್ |
 ಶಾಸ್ತ್ರಜ್ಞಾನ್ ಬೋಧಯನ್ ಸನ್ ವಕುಲಧರಕೃತಿಃ ರಂಗನಾಥಂ ತ್ರಿಕಾಲಂ
 ಭಕ್ತ್ಯಾ ಸಂಪೂಜಯನ್ ಸನ್ನಪರ ಇವ ಶುಕೋ ಭೂತಲೇ ವರ್ತತೇ ಸ್ಮ || 69 ||

ಆನಂದಃ ಕಮನೀಯವಿಗ್ರಹಯುತಶ್ಚಕ್ಷುಷ್ಮತಾಮಾಸ್ಪದಂ
 ಭಾನುಮೌಢ್ಯ ಮಹಾಂಧಕಾರದಲನೇ ಶೀತಾಂಶುರಾನಂದನೇ |
 ಸೌಮ್ಯಸ್ಸತ್ಸುಮತೌ ಗುರುಗುರುರಯಂ ಶ್ರುತ್ಯಂತರಾಮಾನುಜಃ
 ವಿಶ್ವಾಸಸ್ಸುಮನಸ್ತತೇಃ ವಿಜಯತಾಮಾಚಂದ್ರಮಾತಾರಕಂ || 70 ||

ನಮೋ ನಮೋ ಮಹಾಗುರೋ ಚಿರೇಣ ಮೇಽದ್ಯ ಚಕ್ಷುಷೀ
 ಕೃತಾರ್ಥತಾಮುಪಾಗತೇ ಸುಖಾಗತಂ ದಯಾನಿಧೇ |
 ಇಹಾರ್ಪಿತಂ ಶುಭಾಸನಂ ಸಮೇತ್ಯ ಭಾವುಕಾನಿಮಾನ್
 ಇಮಂ ಜನಂ ತ್ವದಾಶ್ರಿತಂ ನಿಷಿಂಚ ವೀಕ್ಷಣಾಮೃತೈಃ || 71 ||

ಮದೀಯಪೂಜ್ಯದೇವತಾ ಬಭೂವುರದ್ಯ ಪೂಜಿತಾಃ
 ಫಲೋನ್ಮುಖಂ ಪುರಾಕೃತಂ ಶುಭಂ ಚ ಕರ್ಮಮೇಽಧುನಾ |
 ಪಲಾಯತೇ ಸ್ಮ ದುರ್ಗತಿಃ ಶುಭಾನಿ ಮಾಮುಪಾಸತೇ
 ಯತೋಽಸ್ಮ್ಯಹಂ ತ್ವದೀಕ್ಷಣಾಮೃತಾಭಿ ವೀಚಿಶೀತಲಃ || 72 ||

ಸರ್ವಸ್ವಾರ್ಪಣಭಾವೇನ ಸ್ವಾಗತಂ ತೇ ಬ್ರವೀಮ್ಯಹಂ |
 ಪಾದ್ಯಾಘ್ಯಾಚಮನೀಯಾರ್ಥೇ ಭಕ್ತಿರ್ಮೇ ಸಹಜಾಽಸ್ತ್ವಿಯಂ || 73 ||

ದೃಷ್ಟ್ವಾ ಧನ್ಯತಮಾ ಬಭೂವಿಮ ವಯಂ ತ್ವಾಮದ್ಯ ಸದ್ವೇಶಿಕಂ
 ಪೂರ್ಣೇಂದುಂ ಶರದೀವ ಕೈರವಕುಲಾನ್ಯಾನಂದ ನಾಡಿಂಧಮಂ |
 ವತ್ಸಾ ಗಾಮಿವ ವತ್ಸಲಾಮುಪಗತಾಮಾಪೀನ ಭಾರೋಜ್ವಲಾಂ
 ವರ್ಷಾಂಭೋಧರಮಂಬು ಸಂಭೃತತನುಂ ದೃಷ್ಟ್ವಾ ಯಥಾ ಚಾತಕಾಃ || 74 ||

ಸ್ವಾಮಿನ್ ! ನಮಸ್ತೇ ಭವದುಃಖಹಾರಿನ್ !
 ತ್ರೈಲೋಕ್ಯಪೂಜ್ಯಾಭಿಗುಣಾಕರಾಯ |

ಶ್ರೀವಾಸಯೋಗೀಶ್ವರಜನ್ಮಧನೈಃ
ಪುಷ್ಪೈಃಽಭಿಜಾತಾಯ ತಥಾವಿಧಾಯ || 75 ||

ಸ್ವಾಮಿನ್ ! ತ್ವದೀಯ ಪದಪದ್ಮಯುಗಂ ಭಜಂತೋ
ಲೋಕೇ ಭವಂತಿ ಕಿಲ ಮೂಢಧಿಯೋಽಪಿ ಸುಜ್ಞಾಃ |
ವಿಜ್ಞಾನಕಲ್ಪತರುಮೂಲಮಧಿಶ್ರಯಂತೋ
ಜ್ಞಾನಪ್ರಭಾಸಮತುಲಂ ಕಥಮೇವ ನಾಪುಃ || 76 ||

ಆಮ್ನಾಯಮೌಲಿದೇಶಿಕ
ಭೂಮ್ನಾ ವೈರಾಗ್ಯ ಮುಖ್ಯಗುಣವಿತತೇಃ |
ಧಾಮ್ನಾಭಿನವ ನಮ್ನಾಂಡವ
ನಾಮ್ನಾಲಂ ನಾಥವಾನಹಂ ವಿಜಯೇ || 77 ||

ಚಿತ್ತೇ ಸನ್ನಿಧಿಮಾತನೋತು ಸತತಂ ಸೋಮಾಭಿರಾಮಾನನಃ
ಕಾಮಾತಂಕ ಕಲಂಕಪಂಕಿಲಹೃದಾಂ ಧೀಮಾಂದ್ಯಮುನ್ಮೂಲಯನ್ |
ಮಂದಸ್ಮೇರಮುಖಾಂಬುಜಃ ಶ್ರಿತಜನಾನಾನಂದಯನ್ನೀಕ್ಷಣೈಃ
ಶ್ರೀನಮ್ನಾಂಡವಸೂರಿರದ್ಭುತಗುಣಃ ಪ್ರೇಮಾನುಕಂಪೋಲ್ಬಣೈಃ || 78 ||

ಆನಂದಾಶ್ರು ಕಣಾಭಿರಾಮ ನಯನಃ ಸಾಪೇಕ್ಷ ವಿದ್ವಜ್ಜನಾನ್
ನಿತ್ಯಂ ಶ್ರೀಪತಿಸದ್ಗುಣ ಪ್ರವಚನೈಃ ಆಸಾಯಮಾನಂದಯನ್ |
ಚಿತ್ತೇ ಸಂತತಮಾವಿರಸ್ತು ಭಗವದ್ಭಕ್ತೇಃ ವಿಹಾರಸ್ಥಲೀ
ಸೋಽಯಂ ವೇದವತಂಸ ಲಕ್ಷ್ಮಣಗುರುಃ ಧೀಮಾನ್ ಪ್ರಸನ್ನಾಶ್ರಯಃ || 79 ||

ವೇದಾಂತವಿಜ್ಞಾನಸುನಿಶ್ಚಿತಾರ್ಥ
ಸಂದರ್ಶಕಾಯಾಸ್ತು ನಮೋ ನಮಸ್ತೇ |
ವೇದಾಂತರಾಮಾನುಜ ! ದಿವ್ಯಕೀರ್ತೇ !
ಭವಾಭಿಧುಂಭೋದ್ಭವದೇಶಿಕಾಯ || 80 ||

ಶ್ರೀಮನ್ನಾಂಡವಸಾರ್ವಭೌಮ ! ಭವತೇ ಕುರ್ಮೋ ನತೀನಾಂ ತತೀಃ
 ಧನ್ಯಾಃ ಸ್ಮೋ ಭವದೀಯಪೂರ್ಣಕರುಣಾಲೋಕೇನ ಸಂಭಾವಿತಾಃ |
 ಕರ್ಣಾಟಕ್ಷಿತಿಮಂಡಲೇ ಶುಭವಹಕ್ಷೇತ್ರೇಷು ಪುಣ್ಯೇ ಚಿರಾತ್
 ಆವಾಸಾಧ್ಯವದೀಯದರ್ಶನಮಭೂದಸ್ಮಾಕಮಕ್ಷೇಶತಃ || 81 ||

ಸ್ವಾಮಿನ್ನಾಂಡವವರ್ಯ ! ಕೇನ ಕಥಯ ತ್ವಾಂ ತೋಲಯಾಮೋ ವಯಂ
 ಯನ್ಮರ್ತ್ಯೇಷ್ಟಮರೇಷು ವಾ ನ ಹಿ ಸಮಸ್ತೇ ನಿತ್ಯಮುಕ್ತೇಷು ವಾ |
 ತ್ವತ್ಪಾರಮ್ಯಮವೈತಿ ನಾಪಿ ಸ ಹರಿಃ ನ ತ್ವಂ ಚ ಶೀಲೋದಧೇ !
 ತತ್ತ್ವಾಂ ತ್ವತ್ಸದೃಶಂ ಗೃಣಂತಿ ಸುಧಿಯೋ ಯೋಗೀಂದ್ರ ! ತುಭ್ಯಂ
 ನಮಃ || 82 ||

ವಂದೇ ಕಾರುಣ್ಯಪೂರಪ್ರಸವಿತೃನಯನಂ ತ್ವಾಂಡವಂ ತೀರ್ಥಮೀಡ್ಯಂ
 ಯನ್ನಾಮೋಲ್ಲಾಪಮಾತ್ರಾತ್ ಪ್ರಶಮಿತದುರಿತಾಃ ಸೇವಯಾ ಧನ್ಯಧನ್ಯಾಃ |
 ಯಂ ಪ್ರಾಹುಸ್ಸಂಯಮೀಂದುಂ ಶಠರಿಪುಮಪಿ ವಾ ವೇದಚೂಡಾರ್ಯಮೂರ್ತಿಂ
 ವಾಣೀಮಾಧ್ವೀ ಯದೀಯಾ ವಿಬುಧಮಧುಕರೈಃ ಕಾಮಮಾ -
 ಸ್ವಾದನೀಯಾ || 83 ||

ಯಸ್ಯಾಂತೇವಾಸಿತಾಂ ತಾಂ ತ್ವರಿತತರಹೃದಃ ಕೌತುಕಾತ್ ಪ್ರಾರ್ಥಯಂತೇ
 ಯಸ್ಯಾಭಾತಿ ತ್ರಿದಂಡೀ ಚಿದಚಿದಪಿ ಪರಂ ಚೇತಿ ತತ್ತ್ವತ್ರಯಸ್ಯ |
 ಸ್ಥಿತ್ಯಾದಿ ಸ್ಥಾಪನಾರ್ಥಂ ಪೃಥಗಭಿಕಲಿತಾ ಕೇತುದಂಡತ್ರಯೀವ
 ಸೋಽಯಂ ವೇದಾಂತಯೋಗೀ ಜಗತಿ ವಿಜಯತಾಮಗ್ರಯಾಯೀ
 ಯತೀನಾಂ || 84 ||

ಕಲ್ಯಾಣೈರವಲೋಕನೈಸ್ಸಕರುಣೈರಾನಂದಯನ್ ಬಂಧುರೈಃ
 ಶ್ರೀನಮ್ಮಾಂಡವ ಏವಮಾಗತ ಇವ ತ್ರಯ್ಯಂತರಾಮಾನುಜಃ |
 ಶಾಂತಸ್ವಾಂತಜನಾಗ್ರಣೀಃ ಸುಮನಸಾಂ ಸ್ತೋಮಾರ್ಚ್ಯ ಪಾದಾಂಬುಜಃ
 ಕ್ಷೇಮಾಣ್ಯಾನಮತಾಂ ವಿಧಾತುಮುದಿತೋ ಭೂಮಾವಸೌ ರಾಜತಾಂ || 85 ||

ಜಯತು ಶ್ರೀರಂಗಪುರೀ ಜಯತು ಚ ತದಲಂಕೃತೀ ರಮಾರಮಣಃ |
ಜಯತು ಚ ತದ್ಭಕ್ತಗುರುಃ ಜಯತು ಚ ತಚ್ಚಕ್ತಿಮದ್ವಿರಕ್ತಿಪದಂ || 86 ||

ಶ್ರೀಶೈಲಕುಲಸಂಭೂತ ಲಕ್ಷ್ಮೀನಂದನನಂದನಃ |
ಶ್ರೀಮದಾಂಡವಸೇವೋತ್ಥ ರೋಮಾಂಚೋದ್ಗಮ ಕಂಚುಕಃ || 87 ||

ತದೀಯಾಭ್ಯುದಯಸ್ತುತ್ಯಾ ತದಾರಾಧನಮೀಹತೇ |
ತದೀಯಮುಖಪದ್ಮಸ್ಯ ವಿಕಾಸಾಯ ಭವೇದಿಯಂ || 88 ||

|| ಇತಿ ಶ್ರೀಮದಾಂಡವಾಭ್ಯುದಯಂ ಸಮಾಪ್ತಂ ||